

TÜRKMENISTANYŇ K A N U N Y

Türkmenistanyň Döwlet Tugrasy hakynda

(Türkmenistanyň Mejlisiniň Maglumatlary, 2003 ý., № 3, 29-njy madda)

(Türkmenistanyň 26.03.2016 ý. № 381-V, 02.03.2019 ý. № 126-VI, 13.03.2021 ý. № 339-VI we 16.03.2023 ý. № 541-VI Kanunlary esasynda girizilen üýtgetmeler we goşmaçalar bilen)

Şu Kanun Türkmenistanyň döwlet häkimiýetiniň nyşany hökmünde türkmen halkynyň nesilbaşylary Beýik Oguzhan Türkmeniň we kuwwatly döwletleri döreden hem-de adamzadyň ösüşine düýpli täsirini ýetiren Beýik seljuklaryň gadymy medeni mirasyny özünde jemläň Türkmenistanyň Döwlet Tugrasynyň derejesini belleyär. Şu Kanun Türkmenistanyň Döwlet Tugrasynyň şekilini ulanmagyň tertibini düzgünleşdirýär.

1-nji madda. Türkmenistanyň Döwlet Tugrasy Türkmenistanyň Döwlet häkimiýetiniň nyşanydyr.

2-nji madda. Türkmenistanyň Döwlet Tugrasy biri-biriniň içinde mawy we gyzyly reňkli iki tegelek ýerleşdirilen sary-altynsow gaýmaly ýaşyl reňkli sekiz gyraňly şekillendirilendir.

Tegelekleriň arasynda birmeňzeş ini bolan sary-altynsow zolaklar bar.

Gyzyl tegelegiň daşyndaky ýaşyl reňkli sekiz gyraňda milli baýlygyň we Döwlet nyşanlarynyň esasy belgileri:

aşaky böleginde-ak pagtanyň gök ýaprakly baş hanaly açylan gozalarynyň ýedisi;

ortaky böleginde-Tugranyň her tarapyndan iki sünbül bolmak bilen, sary-altynsow reňkli bugdaý sünbülleri;

ýokarky böleginde-ak reňkli baş sany başburç ýyldyz bilen ýarymaý şekillendirilendir.

Möçberi mawy tegelegiň 2 diametrine barabar bolan gyzyly tegelegiň halkalaýyn zolagynda sagadyň diliniň ugry boýunça ahal-teke, salyr, ärsary, çowdur, ýomut gölleri bolan baş sany esasy haly gölleri ýerleşdirilendir, olar türkmen halkynyň dostlugynyň we jebisliginiň nyşanlarydyr.

Tugranyň kiçi tegeleginiň içinde türkmen halkynyň milli buýsanjy, gозelligiň ajaýyp nusgasy bolan behişdi ahalteke bedewi şekillendirilendir.

(2016-njy ýylyň 26-njy martyndaky Türkmenistanyň Kanunynyň redaksiýasynda).

3-nji madda. Türkmenistanyň Döwlet Tugrasynyň şekili şu aşakdaky ýerlerde ýerleşdirilýär.

Türkmenistanyň Prezident köşgüniň, Türkmenistanyň Halk Maslahatynyň,

Türkmenistanyň Mejlisiniň, Türkmenistanyň Ministrler Kabinetiniň, ministrlikleriniň, Döwlet komitetleriniň, ýerine ýetiriji häkimiýetiň ýerli edaralarynyň we ýerli öz-özüňi dolandyryş edaralarynyň, kazyýetleriniň, beýleki döwlet häkimiýet edaralarynyň jaýlarynda;

Türkmenistanyň Prezidentiniň, Türkmenistanyň Halk Maslahatynyň, Türkmenistanyň Mejlisiniň, Türkmenistanyň Ministrler Kabinetiniň, ýerine ýetiriji häkimiýetiň ýerli edaralarynyň we ýerli öz-özüňi dolandyryş edaralarynyň, kazyýetleriniň mejlisler zallarynda, şeýle hem baglaşylan nikanyň, doglan çaganyň hem-de raýatlyk ýagdaýynyň beýleki namalarynyň dabaraly hasaba alynýan otaglarynda;

Türkmenistanyň raýatlarynyň pasportlarynda we raýatlara berilýän beýleki resmi döwlet namalarynda;

Türkmenistanyň Prezidentiniň, Türkmenistanyň Halk Maslahatynyň, Türkmenistanyň Mejlisiniň, Türkmenistanyň Ministrler Kabinetiniň, ministrlikleriniň, döwlet komitetleriniň, ýerine ýetiriji häkimiýetiň ýerli edaralarynyň we ýerli öz-özüňi dolandyryş edaralarynyň, kazyýetleriniň, döwlet kepillendiriş edaralarynyň we beýleki döwlet häkimiýet edaralarynyň möhürlerinde, güwänamalarynyň we beýleki resmi namalarynyň blanklarynda;

Türkmenistanyň Prezidentiniň, Türkmenistanyň Halk Maslahatynyň, Türkmenistanyň Mejlisiniň, Türkmenistanyň Ministrler Kabinetiniň hem-de olaryň edaralarynyň resmi neşirlerinde;

döwletiň gymmatly kagyzlarynda;

Türkmenistanyň Ministrler Kabineti tarapyndan Türkmenistanyň Döwlet Tugrasynyň şekilini ýerleşdirmegiň beýleki halatlary hem göz önünde tutulyp bilner;

Türkmenistanyň Döwlet Tugrasynyň şekiliniň şu Kanunyň talaplarynyň bozulyp ýerleşdirilmegi Türkmenistanyň kanunçylygynda bellenen jogapkärçilige eltýär.

(2016-njy ýylyň 26-njy martyndaky, 2019-njy ýylyň 2-nji martyndaky, 2021-nji ýylyň 13-nji martyndaky we 2023-nji ýylyň 16-njy martyndaky Türkmenistanyň Kanunlarynyň redaksiýasynda).

4-nji madda. Türkmenistanyň Döwlet Tugrasynyň şekili ýerine ýetirilen mahaly möçberine garamazdan, ol hemişe şu Kanunda bellenen reňkli ýa-da bir öwürşginli (reňksiz) şekiline laýyk bolmaly.

5-nji madda. Türkmenistanyň Döwlet Tugrasy şekillendirilen möhürleri taýýarlamagyň, peýdalanmagyň, saklamagyň hem-de ýok etmegiň tertibini Türkmenistanyň Ministrler Kabineti kesgitleýär.

6-njy madda. "Türkmenistanyň Döwlet gerbi hakyndaky" 1992-nji ýylyň Baýdak aýynyň 19-yndaky Türkmenistanyň Kanunyny güýjüni ýitiren diýip hasap etmeli.

**Türkmenistanyň
Prezidenti**

**Saparmyrat
Türkmenbaşy**

Türkmenbaşy şäheri
2003-nji ýylyň 15-nji awgusty
№ 191-II